

सूचना १८

मध्यपश्चिमान्चल क्षेत्रीय अस्पताल विकास समिति (गठन) आदेश, २०६२

विकास समिति ऐन, २०१३ को दफा ३ ले दिएको अधिकार प्रयोग गरी श्री ५ को सरकारले देहायको आदेश जारी गरेको छ ।

१. **संक्षिप्त नाम र प्रारम्भ :** (१) यस आदेशको नाम “ मध्यपश्चिमान्चल क्षेत्रीय अस्पताल विकास समिति (गठन) आदेश, २०६२ ” रहेको छ ।

(२) यो आदेश तुरुन्त प्रारम्भ हुनेछ ।

२. **परिभाषा :** विषय वा प्रसंगले अर्को अर्थ नलागेमा यस आदेशमा,-

(क) “अस्पताल” भन्नाले मध्यपश्चिमान्चल क्षेत्रीय अस्पताल सम्झनु पर्छ ।

(ख) “समिति” भन्नाले दफा ३ बमोजिम गठित मध्यपश्चिमान्चल क्षेत्रीय अस्पताल विकास समिति सम्झनु पर्छ ।

३. **समितिको गठन :** (१) मध्यपश्चिमान्चल क्षेत्रीय अस्पताल विकास समिति नामको एक समिति गठन गरिएको छ ।

(२) उपदफा (१) बमोजिमको समितिमा देहायका सदस्यहरु रहनेछन् :-

(क) क्षेत्रीय प्रशासक	-अध्यक्ष
(ख) निर्देशक, मध्यपश्चिमान्चल क्षेत्रीय स्वास्थ्य निर्देशनालय	-उपाध्यक्ष
(ग) सभापति, जिल्ला विकास समिति, सुर्खेत	-सदस्य
(घ) प्रमुख जिल्ला अधिकारी, जिल्ला प्रशासन कार्यालय, सुर्खेत	-सदस्य
(ङ) प्रमुख, वीरेन्द्रनगरपालिका, सुर्खेत	-सदस्य
(च) अध्यक्ष, उद्योग वाणिज्य संघ, सुर्खेत	-सदस्य
(छ) श्री ५ को सरकारद्वारा मनोनित तीन जना	-सदस्य
(ज) मेट्रोन, मध्यपश्चिमान्चल क्षेत्रीय अस्पताल	-सदस्य
(झ) मेडिकल सुपरिटेण्डेन्ट, पश्चिमान्चल क्षेत्रीय अस्पताल	-सदस्य सचिव

(३) उपदफा २ को खण्ड (क), (छ) र (ज) बमोजिमका पदाधिकारीहरुको पदावधि दुई वर्षको हुनेछ ।

(४) श्री ५ को सरकारले आवश्यक ठानेमा नेपाल राजपत्रमा सूचना प्रकाशन गरी समितिको सदस्यहरुमा थपघट वा हेरफेर गर्न सक्नेछ ।

(५) समितिले आवश्यक देखेमा श्री ५ को सरकारको कुनै अधिकृत वा अन्य कुनै विशेषज्ञलाई समितिको बैठकमा पर्यवेक्षकको रूपमा उपस्थित हुन आमन्त्रण गर्न सक्नेछ ।

४. **समितिको काम, कर्तव्य र अधिकार :** (१) विभिन्न क्षेत्रबाट चन्दा वा सहायता उपलब्ध गराई अस्पतालको चिकित्सा स्तर र सेवामा अभिवृद्धि गरी अस्पताललाई स्वावलम्बी बनाई अस्पतालको विकास गर्नु समितिको कर्तव्य हुनेछ ।

(२) उपदफा (१) मा उल्लेखित कर्तव्य पालनाको लागि समितिले देहायका कामहरु गर्न सक्नेछ :-

(क) अस्पतालको व्यवस्थापन र संचालन गर्ने,

(ख) अस्पताल व्यवस्थापनको लागि दीर्घकालीन तथा अल्पकालीन योजना तर्जुमा गर्ने गराउने,

(ग) अस्पताल व्यवस्थापन र संचालनको लागि आवश्यक श्रोत र साधन जुटाउने,

(घ) अस्पतालको वजेट स्वीकृत गर्ने,

(ङ) अस्पतालको सेवा शुल्क निर्धारण गर्ने,

(च) अस्पतालको भौतिक सम्पतिको संरक्षण तथा मर्मत संभार गर्ने,

(छ) श्री ५ को सरकारको स्वीकृति लिई अन्तर्राष्ट्रिय संघ संस्थाबाट सहायता प्राप्त गर्ने,

- (ज) गरिव तथा असहाय विरामीहरुको निमित्त निःशुल्क उपचार उपलब्ध गराउने सम्बन्धमा आवश्यक नीति निर्धारण गर्ने,
- (झ) अस्पताल संचालन सम्बन्धि विषयहरुमा समितिले सिफारिस गरेका उम्मेदवारहरुलाई उच्च तालीमको निमित्त ग्राह्यता दिन श्री ५ को सरकारलाई अनुरोध गर्ने,
- (ञ) अस्पतालको वार्षिक प्रतिवेदन श्री ५ को सरकार समक्ष पेश गर्ने ।
- (ट) उपरोक्त कार्य कार्यान्वयनको लागि आवश्यक अन्य कार्यहरु गर्ने ।

५. समितिको बैठक र निर्णय :

- (१) समितिको बैठक समितिको अध्यक्षले तोके बमोजिम बस्नेछ ।
- (२) समितिको एक तिहाइ सदस्यहरुले बैठकको लागि लिखित माग गरेमा समितिको सदस्य सचिवले समितिको अध्यक्षलाई जानकारी दिई बैठक बोलाउनु पर्नेछ ।
- (३) समितिको अध्यक्षको पद रिक्त रहेको अवस्थामा वा अध्यक्षको अनुपस्थितिमा समितिको उपाध्यक्षले समितिको बैठक आवश्यकता अनुसार बोलाउन सक्नेछ ।
- (४) समितिको कूल सदस्यको पचास प्रतिशत सदस्यहरु उपस्थित भएमा समितिको बैठकको लागि गणपुरक संख्या पुगेको मानिनेछ ।
- (५) समितिको बैठकको अध्यक्षता समितिको अध्यक्षले गर्नेछ र निजको अनुपस्थितिमा समितिको उपाध्यक्षले बैठकको अध्यक्षता गर्नेछ । उपाध्यक्ष समेत अनुपस्थित भएमा समितिका सदस्यहरुले आफुहरु मध्येबाट छानेका व्यक्तिले समितिको बैठकको अध्यक्षता गर्नेछ ।
- (६) समितिको बैठकमा बहुमतको राय मान्य हुनेछ र मत बराबर भएमा बैठकको अध्यक्षता गर्ने व्यक्तिले निर्णायक मत दिनेछ ।
- (७) समितिको निर्णय समितिको सदस्य सचिवद्वारा प्रमाणित गरिनेछ ।
- (८) समितिको बैठक कम्तिमा तीन महिनामा एक पटक बस्नु पर्नेछ ।
- (९) समितिको बैठकमा अपनाइने अन्य कार्यविधि समिति आफैले निर्धारण गर्न सक्नेछ ।

६. समितिको कोष : (१) समितिको आफ्नो एउटा छुट्टै कोष रहनेछ ।

- (२) समितिको कोषमा देहाय बमोजिमका रकमहरु रहनेछन् :-
- (क) श्री ५ को सरकारबाट अस्पताल संचालनको लागि प्राप्त तलबभत्ता वा अनुदानको रकम,
- (ख) अस्पतालले प्रदान गरेको विभिन्न सेवाबाट प्राप्त रकम,
- (ग) दातृ संस्था वा दाताहरुबाट प्राप्त हुने रकम
- (घ) अन्तर्राष्ट्रिय संघ संस्थाबाट प्राप्त रकम
- (ङ) अन्य श्रोतबाट प्राप्त रकम
- (३) समितिको सम्पूर्ण खर्च उपदफा (१) बमोजिमको कोषबाट व्यहोरिनेछ ।
- (४) कुनै विदेशी सरकार वा अन्तर्राष्ट्रिय संस्थाबाट रकम प्राप्त गर्नु अघि श्री ५ को सरकारको पूर्व स्वीकृति प्राप्त गर्नु पर्नेछ ।
- (५) श्री ५ को सरकार वा विदेशी सरकार वा अन्तर्राष्ट्रिय संघ संस्थाबाट जुन कार्यक्रमको निमित्त रकम प्राप्त भएको छ सो रकम सोही कार्यक्रममा खर्च गर्नु पर्नेछ ।
- (६) समितिको कोषको संचालन संचालन समितिले वनाएको नियम बमोजिम हुनेछ ।

७. लेखा र लेखापरिक्षण : (१) समितिको आय व्ययको लेखा श्री ५ को सरकारले अपनाएको तरिका बमोजिम राखिनेछ ।

- (२) समितिको लेखा परिक्षण प्रचलित कानून बमोजिम हुनेछ ।
- (३) श्री ५ को सरकारले चाहेमा जुनसुकै वखत समितिको हिसाब किताब जाँचन वा जाँचाउन सक्नेछ ।

८. **कर्मचारीसम्बन्धी व्यवस्था** : समितिमा आवश्यकता अनुसार कर्मचारी नियुक्ति हुन सक्नेछन् र निजहरुको सेवा र शर्त समितिले निर्धारण गरि दिए वमोजिम हुनेछ ।
९. **अधिकार प्रत्यायोजन** : समितिले आवश्यकता अनुसार आफ्नो अधिकार समितिको कुनै सदस्य वा सदस्य सचिवलाई प्रत्यायोजन गर्न सक्नेछ ।
१०. **श्री ५ को सरकारसंग सम्पर्क** : समितिले श्री ५ को सरकारसंग सम्पर्क राख्दा स्वास्थ्य मन्त्रालय माफत सम्पर्क राख्नु पर्नेछ ।
११. **निर्देशन दिने** : श्री ५ को सरकारले समितिलाई आवश्यक निर्देशन दिन सक्नेछ र यसरी दिएका निर्देशन पालना गर्नु समितिको कर्तव्य हुनेछ ।
१२. **नियम बनाउन सक्ने** : समितिले आफ्नो कार्य संचालनका लागि आवश्यक नियम बनाउन सक्नेछ र त्यस्तो नियम श्री ५ को सरकारबाट स्वीकृत भएपछि लागु हुनेछ ।
१३. **खारेजी र बचाउ** : (१) सुर्खेत अस्पताल विकास समिति (गठन) आदेश, २०५९ खारेज गरिएको छ ।
- (२) सुर्खेत अस्पताल विकास समिति (गठन) आदेश, २०५९ वमोजिम भए गरेका काम कारवाही यसै आदेश वमोजिम भए गरेको मानिनेछ ।

आज्ञाले,
लवकुमार देवकोटा
श्री ५ को सरकारको सचिव